

Haly türkmen milletiniň iň gymmatly we kämil mirasydyr. Biziň ata Watanymyz Türkmenistan hem dünýäde halyçylygyň ýüregi hasaplanylýar. Halylarymyzdaky ajaýyp nagyşlar milletimiziň gözelliginiň we ýaşayşa bolan söýgüsiniň nyşanyna öwrüldi.

Gaýtalanmajak inçe sungatymyz bolan türkmen halylarynyň waspy diňe bir ýüreklerde ornaşman, eýsem şahyrlarymyzyň kalplarynda hem ylham tapýar. Döredijilik ylhamynyň joşgunyny, mähir-muhabbetini goşa ganata öwürüp, päk zähmetleri bilen gaýtalanmajak sungat eserini döreden çeper elli zenanlarymyz, halkymyzyň milli guwanjy bolan ak öýlerimizde, ýigidiň söwer dosty uçmahy hasaplanýan behişdi bedewlerimizde arzylap, apalap, sarpalap bezäpdirler, bu bolsa biziň milli mirasymyza goýulýan sarpanyň aýdyň nyşanydyr.

Irki döwürlerden bäri adamlar gözel tebigatyň – ýaşayşyň zerur çeşmesi bolan iňňän gymmat baýlykdygyna göz ýetirip, oňa mährini, söýgüsini, zähmetini siňdirip, tebigat baradaky pähim-paýhaslaryny miras galdyrypdyrlar. Tebigatyň özboluşly görnüşi, halk üçin gözelligiň nusgasy bolupdyr. Haly döredijiliginde hem, tebigatda bar bolan dürli ösümlükler, haýwanlar, umuman aýdanyň-da janly-jandarlar, tebigatda bar bolan ähli gözellikler ýerleşdirilip gelnipdir. Aslynda türkmeniň tebigaty, topragy, bedew atlary, dutary, milli şaý-sepleri, sonun ýaly-da nepis halylary hem gözeldir. Goý, mundan beýläk hem, dünýäni haýran edýän türkmen halysynyň owazy äleme ýaň salsyn.

Jeýhun GAZAKBAÝEW

Ýagşygeldi Kakaýew adyndaky

Halkara nebit we gaz uniwersitetiniň talyby